

SENTENZA TAL-QORTI TAL-ĠUSTIZZJA (Il-Ħames Awla)

17 ta' Lulju 2008^{*}

Fil-Kawża C-94/07,

li għandha bħala suġġett talba għal deċiżjoni preliminari skont l-Artikolu 234 KE, impressqa mill-Arbeitsgericht Bonn (il-Ġermanja), permezz ta' deċiżjoni tal-4 ta' Novembru 2004, li waslet fil-Qorti tal-Ġustizzja fl-20 ta' Frar 2007, fil-proċeduri

Andrea Raccanelli

vs

Max-Planck-Gesellschaft zur Förderung der Wissenschaften eV,

IL-QORTI TAL-ĠUSTIZZJA (Il-Ħames Awla),

komposta minn A. Tizzano, President tal-Awla, A. Borg Barthet u E. Levits (Relatur), Imħallfin,

^{*} Lingwa tal-kawża: Il-Ġermaniż.

Avukat Ġenerali: M. Poiares Maduro,
Reġistratur: K. Sztranc-Sławiczek, Amministratur,

wara li rat il-proċedura bil-miktub u wara s-seduta tal-10 ta' April 2008,

wara li kkunsidrat l-osservazzjonijiet ipprezentati:

- għall-Max-Planck-Gesellschaft zur Förderung der Wissenschaften eV, minn A. Schülzchen, Rechtsanwalt,
- għall-Kummissjoni tal-Komunitajiet Ewropej, minn V. Kreuschitz u G. Rozet, bħala aġenti,

wara li rat d-deċiżjoni meħuda u li semgħet l-Avukat Ġenerali, li tiġi deċiża l-kawża mingħajr Konkluzjonijiet,

tagħti l-preżenti

Sentenza

¹ It-talba għal deċiżjoni preliminari tirrigwarda l-interpretazzjoni tal-Artikoli 39 KE u 7 tar-Regolament tal-Kunsill (KEE) Nru 1612/68, tal-15 ta' Ottubru 1968, dwar il-libertà tal-moviment għall-ħaddiema fi ħdan il-Komunità (ĠU L 257, p. 2).

- 2 Din it-talba tressqet fil-kuntest ta' kawża bejn A. Raccanelli u l-Max-Planck-Gesellschaft zur Förderung der Wissenschaften eV (iktar 'il quddiem il-“MPG”) rigward relazzjoni ta' xogħol li huwa kkonkluda mal-Istitut Max-Planck tar-radjoastronomija, stabbilit f'Bonn (iktar 'il quddiem il-“MPI”), li huwa korp li jaqa' taħt l-MPG.

Il-kuntest ġuridiku

Il-leġislazzjoni Komunitarja

- 3 L-Artikolu 1 tar-Regolament Nru 1612/68, li jinsab taħt it-Titolu I ta' dan tal-aħħar u huwa intitolat “Eligibilità għall-impjieġ”, jistipula:

“1. Kwalunkwe ċittadin ta' xi Stat Membru, għandu, irrispettivament mill-post fejn jgħix, ikollu d-dritt li jidhol għall-attività bħala persuna mpjegata, u li jwettaq attività tali, fit-territorju ta' Stat Membru ieħor skond id-dispożizzjonijiet imniżżlin b' liġi, regolament jew azzjoni amministrattiva li tiggverna l-impjieġ taċ-ċittadini ta' dak l-Istat.

2. Hu għandu, b'mod partikolari, ikollu d-dritt li jidhol għall-impjieġ disponibbli fit-territorju ta' Stat Membru ieħor bl-istess prijorità ta' ċittadini ta' dak l-Istat.”

4 L-Artikolu 7 tar-Regolament Nru 1612/68, li jinsab taħt it-Titolu II ta' dan tal-aħħar u huwa intitolat "Impjieġ u ugwaljanza fit-trattament", jaqra kif ġej:

"1. Haddiem ċittadin ta' xi Stat Membru ma jistax, fit-territorju ta' Stat Membru ieħor, ikun trattat b'mod differenti minn haddiema ċittadini ta' dak l-Istat Membru minhabba ċ-ċittadinanza tiegħu fir-rigward ta' kwalunkwe kondizzjoni ta' l-impjieġ u tax-xogħol, partikolarment fir-rigward ta' rimunerazzjoni, tkeċċija u jekk hu jisfa' mingħajr xogħol, ingaġġ mill-ġdid jew impjieġ mill-ġdid.

2. Huwa għandu jgawdi l-istess vantaġġi soċjali u ta' taxxa bħač-ċittadini ta' dak l-Istat Membru.

[...]

4. Kwalunkwe klawnsola ta' ftehim kollettiv jew individwali jew ta' kwalunkwe regolament kollettiv ieħor li jikkonċerna l-eligibilità għall-impjieġ, rimunerazzjoni u kondizzjonijiet oħra ta' xogħol jew tkeċċija għandhom ikunu nulli u vojta jekk tasal tniżżel jew tawtorizza kondizzjonijiet diskriminatorji fir-rigward ta' haddiema ċittadini ta' l-Istati Membri l-oħra."

Il-leġiżlazzjoni nazzjonali

5 Jirriżulta mil-leġiżlazzjoni nazzjonali li "kuntratt ta' xogħol BAT/2" jew "post part-time BAT II a" għandhom ifissru kuntratt konkluż abbażi tal-grad II a tal-iskala ta' remunerazzjoni, kif kienet fis-seħħ fiż-żmien meta sehhew il-fatti tal-kawża prinċipali, tal-ftehim kollettiv tal-impjegati federali (BAT) għal tul ta' ħin ta' xogħol li jikkorrispondi għal 50 % ta' impjieġ full-time.

Il-kawża prinċipali u d-domandi preliminari

- 6 Il-MPG hija kkostitwita skont id-dritt privat Ġermaniż fil-forma ta' assoċjazzjoni ta' utilità pubblika. Hija tmexxi fil-Ġermanja u fi Stati Ewropej oħra numru ta' istituti ta' riċerka xjentifika.
- 7 Dawn l-istituti ta' riċerka, imsejha "Istituti Max-Planck", iwettqu, fl-interess kollettiv, riċerka fundamentali fix-xjenzi naturali, fil-bijoloġija, fix-xjenzi umani u fix-xjenzi soċjali.
- 8 Il-MPG tapplika żewġ modi ta' promozzjoni ta' riċerkaturi żgħażaġh, li fil-kuntest tagħhom dawn tal-aħħar jistgħu b'mod partikolari jippreparaw tezi, jiġifieri l-kuntratt ta' borża ta' studju u l-kuntratt ta' xogħol.
- 9 Iż-żewġ modi ta' sostenn ta' kandidati għal dottorat huma differenti minn xulxin minhabba li:
 - min jingħata borża ta' studju m'għandu ebda obbligu li jipprovdi servizz ta' xogħol fir-rigward tal-istitut ikkonċernat, iżda jista' jiddedika ruħu esklużivament għax-xogħolijiet relatati mat-tezi tiegħu, filwaqt li
 - id-detentur ta' kuntratt li jirrigwarda post part-time BAT II a għandu obbligu li jipprovdi xogħol lill-istitut li jimpjegah u jista' juża l-installazzjonijiet ta' dan l-istitut biss għat-tezi tiegħu barra mill-ħinijiet tax-xogħol tiegħu.
- 10 Barra minn dan, iż-żewġ tipi ta' kuntratti huma wkoll differenti minn xulxin mill-perspettiva tal-obbligi fiskali tal-kontraenti u tal-affiljazzjoni għas-sistema ta' sigurtà soċjali ta' dawn tal-aħħar.

- 11 Fil-fatt, id-detenturi ta' borża ta' studju huma eżenti mix-taxxa fuq id-dhul u mhumix affiljati għas-sistema ta' sigurtà soċjali. Min-naħa l-oħra, ir-riċerkaturi li huma detenturi ta' post part-time BAT II a huma sugġetti għall-imsemmija taxxa u għandhom iħallsu l-kontribuzzjonijiet ta' sigurtà soċjali li jikkorrispondu għall-impjeg tagħhom.
- 12 Matul il-perijodu mis-7 ta' Frar 2000 sal-31 ta' Lulju 2003, A. Raccanelli, ta' cittadinanza Taljana, eżercita attivitajiet mal-MPI fil-kuntest tal-kitba ta' tezi ta' dottorat. L-attivitajiet tiegħu kienu bbażati fuq ittra tal-MPI tas-7 ta' Frar 2000, iffir-mata minnu stess.
- 13 Permezz ta' din l-ittra, il-MPI tah borża ta' studju ta' kull xahar għall-perijodu bejn is-7 ta' Frar 2000 u s-6 ta' Frar 2002, sabiex huwa jkun jista' jipprepara dottorat fil-Ġermanja u barra mill-pajjiż fuq is-sugġett tal-"iżvilupp ta' kamera bolometrika għal wavelengths ta' inqas minn 300 μm ".
- 14 L-imsemmija ittra taqra kif ġej:

"L-aċċettazzjoni tal-borża ta' studju torbtok li tiddedika ruġek interament għall-borża ta' studju. L-eżercizzju ta' attività oħra hija sugġetta għall-qbil minn qabel tad-direzzjoni tal-istitut.

Il-borża ta' studju tithallas sabiex tiżguralek mezz ta' sussistenza u mhux bħala korrispettiv għall-attività xjentifika tiegħek.

L-aċċettazzjoni tal-borża ta' studju ma tobbligak twettaq ebda attività bħala persuna impjegata mal-Max-Planck-Gesellschaft. Għalhekk, il-borża ta' studju hija eżenti mit-taxxa fuq id-dhul, skont l-Artikolu 3(44) tal-Liġi dwar it-taxxa fuq id-dhul [(Einkommensteuergesetz)], u mit-taxxa fuq il-paga skont l-Artikolu 6(22) tar-Regolament

ta' implementazzjoni dwar it-taxxa fuq il-paga [(Lohnsteuerdurchführungsverordnung)], u għalhekk ukoll mill-kontribuzzjonijiet għall-assigurazzjonijiet soċjali.”

- 15 Permezz ta' kuntratt addizzjonali tad-29 ta' Novembru 2001 għall-“kuntratt ta' kandidat għal dottorat” tiegħu, dan tal-aħħar gie estiż sas-6 ta' Awwissu 2002, u mbagħad sas-6 ta' Mejju 2003. Għall-perijodu mis-7 ta' Mejju sal-31 ta' Lulju 2003, il-partijiet ikkonkludew ftehim fid-19 ta' Mejju 2003 li jaqra kif ġej:

“Is-Sur Raccanelli ser jiġi milqugħ bħala mistieden fl-istitut tagħna matul il-perijodu mis-7 ta' Mejju 2003 sal-31 ta' Lulju 2003. L-istitut iquieghed għad-dispożizzjoni tiegħu post ta' xogħol adattat u jassistih permezz tal-impjegati tiegħu.

L-installazzjonijiet l-oħra huma għad-dispożizzjoni tiegħu fil-limiti tar-regolamenti tal-istitut u tad-dispożizzjonijiet ta' applikazzjoni tagħhom; huwa jintrabat li josserva dawn id-dispożizzjonijiet.

Iż-żmien li jqatta' bħala mistieden ma jgħodq ebda relazzjoni ta' xogħol u lanqas ma jagħti lok għall-hlas ta' remunerazzjoni.

[...]”

- 16 A. Raccanelli ppreżenta rikors quddiem l-Arbeitsgericht Bonn intiż prinċipalment sabiex jistieden dan tal-aħħar jikkonstata li kienet teżisti relazzjoni ta' xogħol bejnu u l-MPG matul il-perijodu bejn is-7 ta' Frar 2000 u l-31 ta' Lulju 2003.
- 17 A. Raccanelli jallega li, matul dan il-perijodu, huwa gie ttrattat bl-istess mod bħall-kandidati għal dottorat Ġermaniżi li kienu detenturi ta' kuntratt għal post part-time BAT II a u li għalihom, skontu, kienu rrizervati l-imsemmija kuntratti, li jinkludu b'mod partikolari l-benefiċċju tal-affiljazzjoni għas-sistema ta' sigurtà soċjali.

- 18 Il-MPG tiċġad dawn l-allegazzjonijiet.
- 19 Mingħajr ma tiddeċiedi fuq l-aspett fattwali tar-relazzjoni kuntrattwali eżistenti bejn iż-żewġ partijiet matul l-imsemmi perijodu, il-qorti tar-rinviju titlaq mill-prinċipju li l-grad ta' dipendenza personali ta' A. Raccanelli fir-rigward tal-MPI ma jistax ikun biżżejjed sabiex tiġi aċċettata l-eżistenza ta' relazzjoni ta' xogħol bejn dawn tal-aħħar.
- 20 L-imsemmija qorti tistaqsi jekk, fid-dawl tal-kostituzzjoni tagħha fil-forma ta' assoċjazzjoni rregolata bid-dritt privat, il-MPG hijiex marbuta bil-prinċipju ta' non-diskriminazzjoni daqslikieku kien il-każ ta' korp irregolat bid-dritt pubbliku.
- 21 Kien f'dawn iċ-ċirkustanzi li l-Arbeitsgericht Bonn iddeċieda li jissospendi l-proċeduri u jagħmel id-domandi preliminari li ġejjin lill-Qorti tal-Ġustizzja:
- “1) Ir-rikorrent għandu jitqies li huwa haddiem, fis-sens tal-kunċett Komunitarju ta' haddiem, jekk ma jiġix mitlub jipprovdi servizzi ta' xogħol milli jiġi mitlub mill-kandidati għad-dottorat li jkollhom kuntratt ta' xogħol BAT/2?
- 2) Fil-każ ta' risposta negattiva għall-ewwel domanda, l-Artikolu 7 tar-Regolament [...] Nru 1612/68 [...] għandu jiġi interpretat fis-sens li għandu jiġi konkluż li ma jkunx hemm diskriminazzjoni biss meta r-rikorrent jkun tal-inqas ingħata d-dritt jagħżel bejn kuntratt ta' xogħol u borża ta' studju qabel ma beda d-dottorat tiegħu mal-konvenut?

- 3) Fil-każ li r-risposta għat-tieni domanda tkun li r-rikorrent imissu ngħata l-possibbiltà li jikkonkludi kuntratt ta' xogħol, għandha ssir id-domanda li ġejja:

X'inhuma l-konsegwenzi legali fil-każ ta' diskriminazzjoni kontra barrani?"

Fuq id-domandi preliminari

Fuq l-ammissibbiltà tat-talba għal deċizzjoni preliminari

- ²² Il-MPG issostni, fl-osservazzjonijiet bil-miktub tagħha, li t-talba għal deċizzjoni preliminari għandha tiġi miċhuda bħala inammissibbli.

- ²³ Fil-fatt, skont il-MPG, il-qorti tar-rinviju, minn naħa, ma stabbilietx il-fatti tal-kawża bejn il-partijiet fil-kawża prinċipali u, min-naħa l-oħra, naqset milli timmotiva l-bażi tad-domandi magħmula. B'hekk, il-Qorti tal-Ġustizzja m'għandhiex l-informazzjoni meħtieġa sabiex tkun f'pożizzjoni li tirrispondi b'mod utli għal dawn id-domandi.

- ²⁴ F'dan ir-rigward għandu jiġi rrilevat li, skont ġurisprudenza stabbilita tal-Qorti tal-Ġustizzja, il-ħtieġa li tingħata interpretazzjoni tad-dritt Komunitarju li tkun utli għall-qorti nazzjonali tirrikjedi li din il-qorti tiddefinixxi l-kuntest fattwali u leġislattiv tad-domandi magħmula minnha jew li, almenu, tispjega ċ-ċirkustanzi fattwali li fuqhom huma bbażati dawn id-domandi (is-sentenzi tas-17 ta' Frar 2005, *Viacom Outdoor*, C-134/03, Ġabra p. I-1167, punt 22, u tal-14 ta' Diċembru 2006, *Confederación Española de Empresarios de Estaciones de Servicio*, C-217/05, Ġabra p. I-11987, punt 26).

- 25 Barra minn dan, l-informazzjoni pprovduta fid-deċiżjonijiet tar-rinviju m'għandhiex isservi biss sabiex tippermetti lill-Qorti tal-Ġustizzja tagħti risposti utli, imma wkoll sabiex tagħti lill-Gvernijiet tal-Istati Membri kif ukoll lill-partijiet interessati l-oħra l-possibbiltà li jipprezentaw osservazzjonijiet skont l-Artikolu 20 tal-Istatut tal-Qorti tal-Ġustizzja (digriet tat-2 ta' Marzu 1999, *Colonia Verischerung et*, C-422/98, Ġabra p. I-1279, punt 5, u s-sentenza tat-8 ta' Novembru 2007, *Schwibbert*, C-20/05, Ġabra p. I-9447, punt 21).
- 26 Sabiex jiġi żgurat li l-elementi pprovduti mill-Arbeitsgericht Bonn jissodisfaw dawn ir-rekwiżiti, hemm lok li jittiehdu inkunsiderazzjoni n-natura u l-portata tad-domandi magħmula (ara, f'dan is-sens, is-sentenza *Confederación Española de Empresarios de Estaciones de Servicio*, iċċitata iktar 'il fuq, punt 29).
- 27 F'dan ir-rigward, għandu jiġi kkonstatat li l-ewwel domanda preliminari hija ta' natura ġenerali hafna, fis-sens li hija intiża sabiex tikseb interpretazzjoni tal-kunċett Komunitarju ta' ħaddiem kif jirriżulta mill-Artikoli 39 KE u 7 tar-Regolament Nru 1612/68.
- 28 Id-domandi magħmula mill-Arbeitsgericht Bonn sussidjarjament jirrigwardaw il-prinċipju ta' non-diskriminazzjoni li huwa s-sugġett tal-Artikolu 12 KE.
- 29 Madankollu, għalkemm huwa veru li t-talba għal deċiżjoni preliminari tikkontjeni xi lakuni, kemm fuq livell tal-prezentazzjoni tal-fatti fil-kawża prinċipali kif ukoll fuq dak tal-motivi ta' din it-talba, jibqa' l-fatt li l-Qorti tal-Ġustizzja għandha biżżejjed elementi li jippermettu li tiġi ddeterminata l-portata tad-domandi magħmula u li jiġu interpretati d-dispożizzjonijiet Komunitarji kkonċernati sabiex tingħata risposta utli għal dawn id-domandi.
- 30 Barra minn dan, il-Kummissjoni tal-Komunitajiet Ewropej kif ukoll, sa ċertu punt, il-MPG qiesu li kien possibbli, fuq il-bażi tal-informazzjoni pprovduta mill-qorti tar-rinviju, li jipprezentaw osservazzjonijiet quddiem il-Qorti tal-Ġustizzja.

31 F'dawn iċ-ċirkustanzi, għandu jiġi kkunsidrat li t-talba għal deċiżjoni preliminari hija ammissibbli.

Fuq il-mertu

Fuq l-ewwel domanda

32 Permezz tal-ewwel domanda tagħha, il-qorti tar-rinviju tistaqsi, essenzjalment, jekk rċerкатur li jinsab f'sitwazzjoni bħal dik tar-rikorrent fil-kawża prinċipali, jiġifieri li qed jipprepara tezi ta' dottorat fuq il-baži ta' kuntratt ta' borża ta' studju konkluz mal-MPG, għandux jiġi meqjus bħala haddiem, fis-sens tal-Artikolu 39 KE, jekk huwa mitlub jipprovdidi daqstant servizzi ta' xogħol daqs rċerкатur li qed jipprepara tezi ta' dottorat fuq il-baži ta' kuntratt ta' xogħol BAT/2 konkluz ma' din l-assocjazzjoni.

33 F'dan ir-rigward, għandu jiġi mfakkar li, skont ġurisprudenza stabbilita tal-Qorti tal-Ġustizzja, il-kuncett ta' "haddiem", fis-sens tal-Artikolu 39 KE, għandu tifsira Komunitarja u m'għandux jiġi interpretat b'mod restrittiv. Għandha tiġi kkunsidrata bħala "haddiem" kull persuna li teżercita attivitajiet reali u effettivi, bl-esklużjoni ta' attivitajiet li huma tant minimi li għandhom jiġu kkunsidrati bħala purament marginali u anċillari. Il-karatteristika tar-relazzjoni ta' xogħol hija, skont din il-ġurisprudenza, il-fatt li persuna twettaq matul ċertu żmien, favur persuna oħra u taħt id-direzzjoni tagħha, servizzi li b'korrispettiv għalihom hija tircievi remunerazzjoni (ara, b'mod partikolari, is-sentenzi tat-3 ta' Lulju 1986, Lawrie-Blum, 66/85, Ġabra p. 2121, punti 16 u 17, tat-23 ta' Marzu 2004, Collins, C-138/02, Ġabra p. I-2703, punt 26, u tas-7 ta' Settembru 2004, Trojani, C-456/02, Ġabra p. I-7573, punt 15).

34 Għalhekk, ir-rikorrent fil-kawża prinċipali jista' jikseb l-istatus ta' haddiem biss fil-każ fejn il-qorti tar-rinviju, li hija biss għandha l-ġurisdizzjoni sabiex tevalwa l-fatti tal-kawża prinċipali, tikkonstata, f'din tal-aħħar, l-eżistenza tal-elementi kosti-

tuttivi ta' kull relazzjoni ta' impjeg bi hlas, jigifieri r-relazzjoni ta' subordinazzjoni u l-hlas ta' remunerazzjoni.

35 Ghaldagstant, billi l-qorti tar-rinvju hija mitluba tivverifika l-eżistenza tal-kriterji msemija fil-punt 33 ta' din is-sentenza, jirriżulta li l-istharriġ tagħha għandu jirrigwarda b'mod partikolari l-kontenut tal-kuntratt ta' kandidat għal dottorat u tal-kuntratt addizzjonali għal dan tal-aħhar kif ukoll il-modalitajiet ta' implementazzjoni ta' dawn l-atti.

36 Ghalkemm għandu jiġi konkluż mill-kunsiderazzjonijiet preċedenti li l-istatus ta' haddiem, fis-sens tal-Artikolu 39 KE, ta' A. Raccanelli għandu jiġi ddeterminat b'mod oġġettiv skont il-kriterji msemija fil-punt 33 ta' din is-sentenza, min-naħa l-oħra, ebda konklużjoni ma tista' tingibed, f'dak li jirrigwarda l-imsemmi status, minn paragun relattiv għax-xogħol ipprovdut mir-rikorrenti fil-kawża prinċipali u dak imwettaq jew li għandu jitwettaq minn riċerkatur li qed jipprepara tezi ta' dottorat fuq il-bażi ta' kuntratt ta' xogħol BAT/2 konkluż mal-MPG.

37 F'dawn iċ-ċirkustanzi, ir-risposta għall-ewwel domanda għandha tkun li riċerkatur li qiegħed f'sitwazzjoni bħal dik tar-rikorrent fil-kawża prinċipali, jigifieri li qed jipprepara tezi ta' dottorat fuq il-bażi ta' kuntratt ta' borża ta' studju konkluż mal-MPG, jista' jiġi kkunsidrat bħala haddiem, fis-sens tal-Artikolu 39 KE, biss jekk huwa eżerċita l-attività tiegħu, għal ċertu żmien, taht id-direzzjoni ta' istitut li jaqa' taht din l-assocjazzjoni u jekk, b'korrispettiv għal din l-attività, huwa jirċievi remunerazzjoni. Hija l-qorti tar-rinvju li għandha twettaq il-verifiki ta' fatt li huma neċessarji sabiex jiġi evalwat jekk dan huwiex il-każ fil-kawża li hija għandha quddiemha.

Fuq it-tieni domanda

38 Permezz tat-tieni domanda tagħha, il-qorti nazzjonali tistaqsi essenzjalment jekk għandux jiġi konkluż li ma jkunx hemm diskriminazzjoni biss meta r-rikorrent fil-kawża prinċipali jkun tal-inqas ingħata d-dritt jagħzel bejn kuntratt ta' xogħol u borża ta' studju qabel ma beda d-dottorat tiegħu mal-MPG.

- 39 Preliminarjament, għandu jiġi enfasizzat li l-kwistjoni jekk A. Raccanelli, mingħajr m'għandu l-istatus ta' haddiem fis-sens tal-Artikoli 39 KE u 7 tar-Regolament Nru 1612/68, kellux d-dritt, minhabba prassi segwita mill-MPG, li jagħzel bejn kuntratt ta' borża ta' studju u kuntratt ta' xogħol BAT/2 hija kwistjoni ta' dritt nazzjonali li m'għandhix tkun il-Qorti tal-Ġustizzja li tiegħu konjizzjoni tagħha.
- 40 Jirriżulta madankollu mit-tieni parti tal-motivi tad-deċiżjoni tar-rinviju li, permezz tat-tieni domanda tiegħu, l-Arbeitsgericht Bonn jistaqsi essenzjalment jekk l-MPG hijiex marbuta, minkejja l-kostituzzjoni tagħha fil-forma ta' assoċjazzjoni rregolata bid-dritt privat, bil-prinċipju ta' non-diskriminazzjoni daqs li kieku din tal-aħħar kellha l-istatus ta' korp irregolat bid-dritt pubbliku u jekk, għaldaqstant, minn dan jirriżultax li din l-assoċjazzjoni kellha l-obbligu li tagħti lil A. Raccanelli d-dritt li jagħzel bejn kuntratt ta' borża ta' studju u kuntratt ta' xogħol.
- 41 F'dan ir-rigward, għandu, minn naħa, jiġi mfakkar li, skont l-Artikolu 39 KE, il-moviment liberu tal-haddiema fi hdan il-Komunità Ewropea jimplika l-abolizzjoni ta' kull diskriminazzjoni minhabba ċittadinanza bejn il-haddiema tal-Istati Membri dwar l-impjeg, il-paga u l-kundizzjonijiet l-oħra tax-xogħol (sentenza tas-6 ta' Ġunju 2000, Angonese, C-281/98, Ġabra p. I-4139, punt 29).
- 42 Min-naħa l-oħra, għandu jiġi rrilevat li l-prinċipju ta' non-diskriminazzjoni msemmi fl-Artikolu 39 KE huwa fformulat f'termini ġeneriċi u li mhuwiex indirizzat b'mod speċifiku għall-Istati Membri jew għall-korpi rregolati bid-dritt pubbliku.
- 43 Fil-fatt, il-Qorti tal-Ġustizzja ddeċidiet li l-projbizzjoni tad-diskriminazzjoni bbażata fuq iċ-ċittadinanza tapplika mhux biss għall-azzjonijiet tal-awtoritajiet pubbliċi, iżda testendi wkoll għar-regoli ta' xorta oħra li huma intiżi sabiex jirregolaw, b'mod kollettiv, l-impjeg bi hlas kif ukoll il-provvista ta' servizzi (ara s-sentenzi tat-12 ta' Diċembru 1974, Walrave u Koch, 36/74, Ġabra p. 1405, punt 17, kif ukoll Angonese, iċċitata iktar 'il fuq, punt 31).

- 44 Fil-fatt, il-Qorti tal-Ġustizzja kkunsidrat li l-abolizzjoni bejn l-Istati Membri tal-ostakoli għall-moviment liberu tal-persuni tiġi compromessa jekk it-tneħħija tar-restrizzjonijiet stabbiliti b'regoli tal-Istati setgħet tiġi newtralizzata minn ostakoli li jirriżultaw mill-eżerċizzju tal-awtonomija ġuridika ta' assoċjazzjonijiet jew korpi li mhumiex irregolati bid-dritt pubbliku (ara s-sentenzi Walrave u Koch, iċċitata iktar 'il fuq, punt 18, kif ukoll tal-15 ta' Diċembru 1995, Bosman, C-415/93, Ġabra p. I-4921, punt 83).
- 45 Il-Qorti tal-Ġustizzja għalhekk ikkonkludiet, fir-rigward tal-Artikolu 39 KE li jistabbilixxi libertà fundamentali u jikkostitwixxi applikazzjoni speċifika tal-projbizzjoni ġenerali ta' diskriminazzjoni kontenuta fl-Artikolu 12 KE, li l-projbizzjoni tad-diskriminazzjoni tapplika wkoll għal kull ftehim li huwa intiż sabiex jirregola b'mod kollettiv l-impjeg bi hlas, kif ukoll għall-kuntratti bejn l-individwi (ara s-sentenzi tat-8 ta' April 1976, Defrenne, 43/75, Ġabra p. 455, punt 39, kif ukoll Angonese, iċċitata iktar 'il fuq, punti 34 u 35).
- 46 Għalhekk għandu jiġi kkunsidrat li l-projbizzjoni ta' diskriminazzjoni bbażata fuq iċ-ċittadinanza, imsemmija fl-Artikolu 39 KE, tapplika wkoll għall-assocjazzjonijiet irregolati bid-dritt privat bħall-MPG.
- 47 Rigward il-kwistjoni jekk minn dan jirriżultax l-obbligu għall-MPG li tagħti lil A. Raccanelli d-dritt li jagħzel bejn kuntratt ta' borża ta' studju u kuntratt ta' xogħol, ir-risposta li għandha tingħata għandha tkun li, skont ġurisprudenza stabbilita tal-Qorti tal-Ġustizzja, diskriminazzjoni tikkonsisti fl-applikazzjoni ta' regoli differenti għal sitwazzjonijiet komparabbli jew fl-applikazzjoni tal-istess regola għal sitwazzjonijiet differenti (ara, f'dan is-sens, is-sentenza tad-29 ta' April 1999, Royal Bank of Scotland, C-311/97, punt 26, Ġabra 1999, p. I-2651, punt 26). Hija l-qorti tar-rinvju li għandha tistabbilixxi jekk, minhabba l-applikazzjoni ta' regoli differenti għal sitwazzjonijiet komparabbli f'ċirkustanzi bħal dawk tal-kawża prinċipali, ir-rifjut potenzjali tal-imsemmija għażla implikax nuqqas ta' trattament ugwali bejn il-kandidati nazzjonali u barranin għal dottorat.
- 48 F'dawn iċ-ċirkustanzi, ir-risposta għat-tieni domanda għandha tkun li assoċjazzjoni rregolata bid-dritt privat, bħall-MPG, għandha tosserva l-prinċipju ta'

non-diskriminazzjoni fil-konfront tal-haddiema fis-sens tal-Artikolu 39 KE. Hija l-qorti tar-rinviju li għandha tistabbilixxi jekk, f'ċirkustanzi bħal dawk tal-kawża prinċipali, kienx hemm nuqqas ta' trattament ugwali bejn il-kandidati nazzjonali u barranin għal dottorat.

Fuq it-tielet domanda

49 Permezz tat-tielet domanda, il-qorti tar-rinviju tistaqsi x'inhuma l-konsegwenzi ta' diskriminazzjoni fir-rigward ta' kandidat barrani għal dottorat li tirriżulta mill-fatt li dan tal-aħħar ma kellux il-possibbiltà li jikkonkludi kuntratt ta' xogħol mal-MPG.

50 F'dan ir-rigward, għandu jiġi kkonstatat li la l-Artikolu 39 KE u lanqas id-dispożizzjonijiet tar-Regolament Nru 1612/68 ma jimponu fuq l-Istati Membri jew fuq l-assocjazzjonijiet bħall-MPG miżura speċifika fil-każ ta' ksur tal-projbizzjoni ta' diskriminazzjoni, izda jhallu lill-Istati Membri l-libertà li jagħzlu minn fost id-diversi soluzzjonijiet xierqa sabiex jintlaħaq l-għan ta' dawn id-dispożizzjonijiet rispettivi, skont id-diversi sitwazzjonijiet li jistgħu jseħhu (ara, f'dan is-sens, is-sentenzi tal-10 ta' April 1984, von Colson u Kamann, 14/83, Ġabra p. 1891, punt 18, u tal-11 ta' Ottubru 2007, Paquay, C-460/06, Ġabra p. I-8511, punt 44).

51 Għaldaqstant, kif tindika l-Kummissjoni fl-osservazzjonijiet bil-miktub tagħha, hija l-qorti tar-rinviju li għandha tevalwa, fid-dawl tal-leġislazzjoni nazzjonali applikabbli fir-rigward tar-responsabbiltà mhux kuntrattwali, in-natura tal-kumpens li r-rikorrent fil-kawża prinċipali jkollu d-dritt jippretendi.

52 F'dawn iċ-ċirkustanzi, ir-risposta li għandha tingħata għat-tielet domanda għandha tkun li, fil-każ fejn ir-rikorrent fil-kawża prinċipali jkun iġġustifikat li jilmenta minn

dannu kkawżat mid-diskriminazzjoni li huwa kien sugġett għaliha, hija l-qorti tar-rinviju li għandha tevalwa, fid-dawl tal-leġiżlazzjoni nazzjonali applikabbli fir-rigward tar-responsabbiltà mhux kuntrattwali, in-natura tal-kumpens li huwa jkollu d-dritt jippretendi.

Fuq l-ispejjeż

53

Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistghux jithallsu lura.

Għal dawn il-motivi, Il-Qorti tal-Ġustizzja (Il-Hames Awla) taqta' u tiddeċiedi:

- 1) Riċerkatur li qiegħed f'sitwazzjoni bħal dik tar-rikorrent fil-kawża prinċipali, jiġifieri li qed jipprepara tezi ta' dottorat fuq il-bażi ta' kuntratt ta' borża ta' studju konkluz mal-Max-Planck-Gesellschaft zur Förderung der Wissenschaften eV, jista' jiġi kkunsidrat bħala haddiem, fis-sens tal-Artikolu 39 KE, biss jekk huwa eżerċita l-attività tiegħu, għal ċertu żmien, taht id-direzzjoni ta' istitut li jaqa' taht din l-assocjazzjoni u jekk, b'korrispettiv għal din l-attività, huwa jirċievi remunerazzjoni. Hija l-qorti tar-rinviju li għandha twettaq il-verifiki ta' fatt li huma neċessarji sabiex jiġi evalwat jekk dan huwiex il-każ fil-kawża li hija għandha quddiemha.

- 2) **Assoċjazzjoni rregolata bid-dritt privat, bhall-Max-Planck-Gesellschaft zur Förderung der Wissenschaften eV, għandha tosserva l-prinċipju ta' non-diskriminazzjoni fil-konfront tal-haddiema fis-sens tal-Artikolu 39 KE. Hija l-qorti tar-rinviju li għandha tistabbilixxi jekk, f'ċirkustanzi bħal dawk tal-kawża prinċipali, kienx hemm nuqqas ta' trattament ugwali bejn il-kandidati nazzjonali u barranin għal dottorat.**

- 3) **Fil-każ fejn ir-rikorrent fil-kawża prinċipali jkun iġġustifikat li jilmenta minn dannu kkawżat mid-diskriminazzjoni li huwa kien sugġett għaliha, hija l-qorti tar-rinviju li għandha tevalwa, fid-dawl tal-leġiżlazzjoni nazzjonali applikabbli fir-rigward tar-responsabbiltà mhux kuntrattwali, in-natura tal-kumpens li huwa jkollu d-dritt jippretendi.**

Firem